



## कवि परिचय

**जीवन परिचय**—कुँवर नारायण आधुनिक हिंदी कविता के सशक्त हस्ताक्षर हैं। इनका जन्म 19 सितंबर, सन 1927 को फैजाबाद (उत्तर प्रदेश) में हुआ था। इनकी प्रारंभिक शिक्षा घर पर ही हुई थी। विश्वविद्यालय स्तर की शिक्षा इन्होंने लखनऊ विश्वविद्यालय से पूरी की। इन्होंने अनेक देशों की यात्रा की है।

कुँवर नारायण ने सन 1950 के आस-पास काव्य-लेखन की शुरुआत की। इन्होंने चिंतनपरक लेख, कहानियाँ, सिनेमा और अन्य कलाओं पर समीक्षाएँ भी लिखी हैं। इन्हें अनेक पुरस्कारों से नवाजा गया है; जैसे—कबीर सम्मान, व्यास सम्मान, लोहिया सम्मान, साहित्य अकादमी पुरस्कार, ज्ञानपीठ पुरस्कार तथा केरल का कुमारन आशान पुरस्कार आदि।

**रचनाएँ**—ये 'तीसरे सप्तक' के प्रमुख कवि हैं। इनकी प्रमुख रचनाएँ निम्नलिखित हैं—

- (i) काव्य-संग्रह—चक्रव्यूह (1956), परिवेश: हम तुम, अपने सामने, कोई दूसरा नहीं, इन दिनों।
- (ii) प्रबंध-काव्य—आत्मजयी।
- (iii) कहानी-संग्रह—आकारों के आस-पास।
- (iv) समीक्षा—आज और आज से पहले।
- (v) सामान्य—मेरे साक्षात्कार।

**काव्यगत विशेषताएँ**—कवि ने कविता को अपने सृजन कर्म में हमेशा प्राथमिकता दी। आलोचकों का मानना है कि “उनकी कविता में व्यर्थ का उलझाव, अखबारी सतहीपन और वैचारिक धुंध की बजाय संयम, परिष्कार और साफ़-सुथरापन है।”

कुँवर जी नारायण नगरीय संवेदना के कवि हैं। इनके यहाँ विवरण बहुत कम हैं, परंतु वैयक्तिक तथा सामाजिक ऊहापोह का तनाव पूरी व्यंजकता में सामने आता है। इनकी तटस्थ वीतराग दृष्टि नोच-खसोट, हिंसा-प्रतिहिंसा से सहमे हुए एक संवेदनशील मन के आलोडनों के रूप में पढ़ी जा सकती है।

**भाषा-शैली**—भाषा और विषय की विविधता इनकी कविताओं के विशेष गुण माने जाते हैं। इनमें यथार्थ का खुरदरापन भी मिलता है और उसका सहज सौंदर्य भी। सीधी घोषणाएँ और फ़ैसले इनकी कविताओं में नहीं मिलते क्योंकि जीवन को मुकम्मल तौर पर समझने वाला एक खुलापन इनके कवि-स्वभाव की मूल विशेषता है।

## कविताओं का प्रतिपाद्य एवं सार

### (क) कविता के बहाने

**प्रतिपाद्य**—'कविता के बहाने' कविता कवि के कविता-संग्रह 'इन दिनों' से ली गई है। आज के समय में कविता के अस्तित्व के बारे में संशय हो रहा है। यह आशंका जताई जा रही है कि यांत्रिकता के दबाव से कविता का अस्तित्व नहीं रहेगा। ऐसे में यह कविता-कविता की अपार संभावनाओं को टटोलने का एक अवसर देती है।

**सार**—यह कविता एक यात्रा है जो चिड़िया, फूल से लेकर बच्चे तक की है। एक ओर प्रकृति है दूसरी ओर भविष्य की ओर कदम बढ़ाता बच्चा। कवि कहता है कि चिड़िया की उड़ान की सीमा है, फूल के खिलने के साथ उसकी परिणति निश्चित है, लेकिन बच्चे के सपने असीम हैं। बच्चों के खेल में किसी प्रकार की सीमा का कोई स्थान नहीं होता। कविता भी शब्दों का खेल है और शब्दों के इस खेल में जड़, चेतन, अतीत, वर्तमान और भविष्य-सभी उपकरण मात्र हैं। इसीलिए जहाँ कहीं रचनात्मक ऊर्जा होगी, वहाँ सीमाओं के बंधन खुद-ब-खुद टूट जाते हैं। वह सीमा चाहे घर की हो, भाषा की हो या समय की हो क्यों न हो।

### (ख) बात सीधी थी पर ...

**प्रतिपाद्य**—यह कविता 'कोई दूसरा नहीं' कविता-संग्रह से संकलित है। इसमें कथ्य के द्वंद्व उकेरते हुए भाषा की सहजता की बात की गई है। हर बात के लिए कुछ खास शब्द नियत होते हैं, ठीक वैसे ही जैसे हर पेंच के लिए एक निश्चित खाँचा होता है। अब तक जिन शब्दों को हम एक-दूसरे के पर्याय के रूप में जानते रहे हैं, उन सबके भी अपने अर्थ होते हैं। अच्छी बात या अच्छी कविता का बनना सही बात का सही शब्द से जुड़ना होता है और जब ऐसा होता है तो किसी दबाव या अतिरिक्त मेहनत की ज़रूरत नहीं होती, वह सहूलियत के साथ हो जाता है। सही बात को सही शब्दों के माध्यम से कहने से ही रचना प्रभावशाली बनती है।

सार—कवि का मानना है कि वास्तव और भाषा व्यापक रूप से जुड़े होते हैं। किंतु कभी-कभी भाषा के मोह में जीती-मरती के टेढ़ी हो जाती है। मनुष्य अपनी भाषा को टेढ़ी तब बना देता है जब यह आर्ह्यपूर्ण तथा प्रयत्नपूर्ण शब्दों के प्रयोग में प्रयत्न करने का प्रयास करता है। अतः शब्दों के चक्कर में पड़कर ये कथ्य अपना अर्थ खो बैठते हैं। अतः अपनी भाषा पर व्यावहारिक भाषा में कहना चाहिए ताकि आम लोग कथ्य को भलीभाँति समझ सकें।

## व्याख्या एवं अर्थग्रहण संबंधी प्रश्न

### (क) कविता के बहाने

निम्नलिखित काव्यांशों को ध्यानपूर्वक पढ़कर सप्रसंग व्याख्या कीजिए और नीचे दिए प्रश्नों के उत्तर दीजिए—

1. कविता एक उड़ान है चिड़िया के बहाने  
कविता की उड़ान भला चिड़िया क्या जाने?  
बाहर भीतर

इस घर, उस घर  
कविता के पंख लगा उड़ने के माने  
चिड़िया क्या जाने?

(पृष्ठ-17)

[CBSE (Outside), 2011]

शब्दार्थ—माने—अर्थ।

प्रसंग—प्रस्तुत काव्यांश हमारी पाठ्यपुस्तक 'आरोह, भाग-2' में संकलित कविता 'कविता के बहाने' से उद्धृत है। इसके रचयिता कुँवर नारायण हैं। कवि कविता की यात्रा के बारे में बताता है, जो चिड़िया, फूल से लेकर बच्चे तक की है। कवि का मानना है कि रचनात्मक ऊर्जा पर सीमा के बंधन लागू नहीं होते।

व्याख्या—कवि कहता है कि कविता कल्पना की उड़ान है। इसे सिद्ध करने के लिए वह चिड़िया का उदाहरण देता है। साथ ही चिड़िया की उड़ान के बारे में यह भी कहता है कि चिड़िया की उड़ान सीमित होती है किंतु कविता की कल्पना का दायरा असीमित होता है। चिड़िया घर के अंदर-बाहर या एक घर से दूसरे घर तक ही उड़ती है, परंतु कविता की उड़ान व्यापक होती है। कवि के भावों की कोई सीमा नहीं है। कविता घर-घर की कहानी कहती है। वह पंख लगाकर हर जगह उड़ सकती है। उसकी उड़ान चिड़िया की उड़ान से कहीं आगे है।

विशेष—(i) कविता की अपार संभावनाओं को बताया गया है।

(ii) सरल एवं सहज खड़ी बोली में सशक्त अभिव्यक्ति है।

(iii) 'चिड़िया क्या जाने?' में प्रश्न अलंकार है।

(iv) कविता का मानवीकरण किया गया है।

(v) लाक्षणिकता है।

(vi) 'कविता की उड़ान भला' में अनुप्रास अलंकार है।

### अर्थग्रहण संबंधी प्रश्नोत्तर—

प्रश्न (क) 'कविता एक उड़ान है चिड़िया के बहाने'—पंक्ति का भाव बताइए।

(ख) कविता कहाँ-कहाँ उड़ सकती है?

(ग) कविता की उड़ान व चिड़िया की उड़ान में क्या अंतर है?

उत्तर (क) इस पंक्ति का अर्थ यह है कि चिड़िया को उड़ते देखकर कवि की कल्पना भी ऊँची-ऊँची उड़ान भरने लगती है। वह रचना करते समय कल्पना की उड़ान भरता है।

(ख) कविता पंख लगाकर मानव के आंतरिक व बाह्य रूप में उड़ान भरती है। वह एक घर से दूसरे घर तक उड़ सकती है।

(ग) चिड़िया की उड़ान एक सीमा तक होती है, परंतु कविता की उड़ान व्यापक होती है। चिड़िया कविता की उड़ान को नहीं जान सकती।

2. कविता एक खिलना है फूलों के बहाने  
कविता का खिलना भला फूल क्या जाने!  
बाहर भीतर  
इस घर, उस घर

बिना मुरझाए महकने के माने  
फूल क्या जाने?

(पृष्ठ-17) [CBSE (Outside), 2008 (C)]

शब्दार्थ—महकना—सुगंध बिखेरना।

प्रसंग—प्रस्तुत काव्यांश हमारी पाठ्यपुस्तक 'आरोह, भाग-2' में संकलित कविता 'कविता के बहाने' से उद्धृत है। इसके रचयिता कुँवर नारायण हैं। कवि कविता की यात्रा के बारे में बताता है, जो चिड़िया, फूल से लेकर बच्चे तक की है। कवि का मानना है कि रचनात्मक ऊर्जा पर सीमा के बंधन लागू नहीं होते।

**व्याख्या**—कवि कहता है कि कविता की रचना फूलों के बहाने हो सकती है। फूलों को देखकर कवि का मन प्रफुल्लित रहता है। उसके मन में कविता फूल की भाँति विकसित होती है। फूल से कविता में रंग, भाव आदि आते हैं, परंतु कविता के खिलने के बारे में फूल कुछ नहीं जानते। फूल कुछ समय के लिए खिलते हैं, खुशबू फैलाते हैं, फिर मुरझा जाते हैं। उनकी परिणति निश्चित होती है। वे घर के अंदर-बाहर, एक घर से दूसरे घर में अपनी सुगंध फैलाते हैं, परंतु शीघ्र ही नष्ट हो जाते हैं। कविता बिना मुरझाए लंबे समय तक लोगों के मन में व्याप्त रहती है। इस बात को फूल नहीं समझ पाता।

**विशेष**—(i) कविता व फूल की तुलना मनोरम है।

(ii) सरल एवं सहज खड़ी बोली भावानुकूल है।

(iii) 'मुरझाए महकने' में अनुप्रास अलंकार तथा 'फूल क्या जाने?' में प्रश्न अलंकार है।

(iv) शांत रस है।

(v) मुक्त छंद है।

### अर्थग्रहण संबंधी प्रश्नोत्तर—

**प्रश्न** (क) 'कविता एक खिलना है, फूलों के बहाने' ऐसा क्यों?

(ख) कविता रचने और फूल खिलने में क्या साम्यता है?

(ग) 'कविता का खिलना भला फूल क्या जाने!'—पंक्ति का आशय स्पष्ट कीजिए।

**उत्तर** (क) कविता फूलों के बहाने खिलना है क्योंकि फूलों को देखकर कवि का मन प्रसन्न हो जाता है। उसके मन में कविता फूलों की भाँति विकसित होती जाती है।

(ख) जिस प्रकार फूल पराग, मधु व सुगंध के साथ खिलता है, उसी प्रकार कविता भी मन के भावों को लेकर रची जाती है।

(ग) इस पंक्ति का आशय यह है कि फूल के खिलने व मुरझाने की सीमा है, परंतु कविता शाश्वत है। उसका महत्त्व फूल से अधिक है।

3. कविता एक खेल है बच्चों के बहाने

बाहर भीतर

यह घर, वह घर

सब घर एक कर देने के माने

बच्चा ही जाने।

(पृष्ठ-17)

[CBSE (Outside) 2008 (C)]

**प्रसंग**—प्रस्तुत काव्यांश हमारी पाठ्यपुस्तक 'आरोह, भाग-2' में संकलित कविता 'कविता के बहाने' से उद्धृत है। इसके रचयिता कुंवर नारायण हैं। कवि कविता की यात्रा के बारे में बताता है जो चिड़िया, फूल से लेकर बच्चे तक की है।

**व्याख्या**—कवि कविता को बच्चों के खेल के समान मानता है। जिस प्रकार बच्चे कहीं भी किसी भी तरीके से खेलने लगते हैं, उसी प्रकार कवि के लिए कविता शब्दों की क्रीड़ा है। वह बच्चों के खेल की तरह कहीं भी, कभी भी तथा किसी भी स्थान पर प्रकट हो सकती है। वह किसी भी समय अपने भावों को व्यक्त कर सकती है। बच्चों के लिए सभी घर एक समान होते हैं। वे खेलने के समय अपने-पराये में भेद नहीं करते। इसी तरह कवि अपने शब्दों से आंतरिक व बाहरी संसार के मनोभावों को रूप प्रदान करता है। वह बच्चों की तरह बेपरवाह है। कविता पर कोई बंधन लागू नहीं होता।

**विशेष**—(i) कविता की रचनात्मक व्यापकता को प्रकट किया गया है।

(ii) बच्चों व कवियों में समानता दर्शाई गई है।

(iii) 'बच्चा ही जाने' पंक्ति से बालमन की सरलता की अभिव्यक्ति होती है।

(iv) मुक्त छंद है।

(v) 'बच्चों के बहाने' में अनुप्रास अलंकार है।

(vi) साहित्यिक खड़ी बोली है।

## (ख) बात सीधी थी पर ...

1. बात सीधी थी पर एक बार  
भाषा के चक्कर में  
जरा टेढ़ी फँस गई।  
उसे पाने की कोशिश में  
भाषा को उलटा-पलटा  
तोड़ा मरोड़ा

घुमाया फिराया  
कि-बात या तो बने  
या फिर भाषा से बाहर आए-  
लेकिन इससे भाषा के साथ-साथ  
बात और भी पेचीदा होती चली गई।

(पृष्ठ-18)

**शब्दार्थ**—सीधी—सरल, सहज। चक्कर—प्रभाव। टेढ़ा फँसना—बुरा फँसना। पेचीदा—कठिन, मुश्किल।

**प्रसंग**—प्रस्तुत काव्यांश हमारी पाठ्यपुस्तक 'आरोह, भाग-2' में संकलित कविता 'बात सीधी थी पर ...' से ली गई है। इसके रचयिता कुँवर नारायण हैं। इस कविता में भाषा की सहजता की बात कही गई है और बताया गया है कि अकसर चमत्कार के चक्कर में भाषा दुरूह हो जाती है।

**व्याख्या**—कवि कहता है कि वह अपने मन के भावों को सहज रूप से अभिव्यक्त करना चाहता था, परंतु समाज की प्रकृति को देखते हुए उसे प्रभावी भाषा के रूप में प्रस्तुत करना चाहा। पर भाषा के चक्कर में भावों की सहजता नष्ट हो गई। कवि कहता है कि मैंने मूल बात को कहने के लिए शब्दों, वाक्यांशों, वाक्यों आदि को बदला। फिर उसके रूप को बदला तथा शब्दों को उलट-पुलट कर प्रयोग किया। कवि ने कोशिश की कि या तो इस प्रयोग से उसका काम बच जाए या फिर वह भाषा के उलट-फेर के जंजाल से मुक्त हो सके, परंतु कवि को कोई भी सफलता नहीं मिली। उसकी भाषा के साथ-साथ कथ्य भी जटिल होता गया।

**विशेष**—(i) कवि ने भाषा की जटिलता पर कटाक्ष किया है।

(ii) भाषा सरल, सहज साहित्यिक खड़ी बोली है।

(iii) काव्यांश रचना मुक्त छंद में है।

(iv) 'टेढ़ी फँसना', 'पेचीदा होना' मुहावरों का सुंदर प्रयोग है।

(v) 'साथ-साथ' में पुनरुक्ति प्रकाश अलंकार है।

### अर्थग्रहण संबंधी प्रश्नोत्तर—

**प्रश्न (क)** कवि अपनी बात के बारे में क्या बताता है?

(ख) कवि ने बात को पाने के चक्कर में क्या-क्या किया?

(ग) कवि की असफलता का क्या कारण था?

**उत्तर (क)** कवि कहता है कि उसकी बात साधारण थी, परंतु वह भाषा के चक्कर में उलझकर जटिल हो गई।

(ख) कवि ने बात को प्राप्त करने के लिए भाषा को घुमाया-फिराया, उलटा-पलटा, तोड़ा-मरोड़ा। फलस्वरूप वह बात पेचीदा हो गई।

(ग) कवि ने अपनी बात को कहने के लिए भाषा को जटिल व अलंकारिक बनाने की कोशिश की। इस कारण बात अपनी सहजता खो बैठी और वह पेचीदा हो गई।

2. सारी मुश्किल को धैर्य से समझे बिना  
मैं पेंच को खोलने की बजाय  
उसे बेतरह कसता चला जा रहा था

क्योंकि इस करतब पर मुझे

साफ सुनाई दे रही थी

तमाशबीनों की शाबाशी और वाह वाह।

(पृष्ठ-18)

**शब्दार्थ**—मुश्किल—कठिन। धैर्य—धीरज। पेंच—ऐसी कील जिसके आधे भाग पर चूड़ियाँ बनी होती हैं, उलझन। बेतरह—बुरी तरह। करतब—चमत्कार। तमाशबीन—दर्शक, तमाशा देखने वाले। शाबाशी—प्रशंसा, प्रोत्साहन।

**प्रसंग**—प्रस्तुत काव्यांश हमारी पाठ्यपुस्तक 'आरोह, भाग-2' में संकलित कविता 'बात सीधी थी पर' से ली गई है। इसके रचयिता कुँवर नारायण हैं। इस कविता में भाषा की सहजता की बात कही गई है और बताया गया है कि अकसर चमत्कार के चक्कर में भाषा दुरूह हो जाती है।

**व्याख्या**—कवि कहता है कि जब उसकी बात पेचीदा हो गई तो उसने सारी समस्या को ध्यान से नहीं समझा। हल ढूँढ़ने की बजाय वह और अधिक शब्दजाल में फँस गया। बात का पेंच खुलने के स्थान पर टेढ़ा होता गया और कवि उसे अनुचित रूप से कसता चला गया। इससे भाषा और कठिन हो गई। शब्दों के प्रयोग पर दर्शक उसे प्रोत्साहन दे रहे थे, उसकी प्रशंसा कर रहे थे।

- विशेष**—(i) कवि धैर्यपूर्वक सरलता से काम करने की सलाह दे रहा है।  
(ii) 'वाह-वाह' में पुनरुक्ति प्रकाश अलंकार है।  
(iii) 'पेंच कसने' के बिंब से कवि का कथ्य प्रभावी बना है।  
(iv) 'बेतरह' विशेषण सटीक है।  
(v) 'करतब' शब्द में व्यंग्यात्मकता का भाव निहित है।  
(vi) लोकप्रिय उर्दू शब्दों—बेतरह, करतब, तमाशबीन, साफ आदि का सुंदर प्रयोग है।  
(vii) मुक्तक छंद है।

### अर्थग्रहण संबंधी प्रश्नोत्तर—

- प्रश्न** (क) 'पेंच को खोलने की बजाय कसना'—पंक्ति का अर्थ स्पष्ट करें।  
(ख) कवि ने अपने किस कार्य को करतब कहा है?  
(ग) कवि के करतब का क्या परिणाम हुआ?

- उत्तर** (क) इसका अर्थ यह है कि उसने बात को स्पष्ट नहीं किया। इसके विपरीत, वह शब्दजाल में उलझता गया।  
(ख) कवि ने अभिव्यक्ति को बिना सोचे-समझे उलझाने व कठिन बनाने को करतब कहा है।  
(ग) कवि ने भाषा को जितना ही बनावटी ढंग और शब्दों के जाल में उलझाकर लाग-लपेट करने वाले शब्दों में कहा, सुनने वालों द्वारा उसे उतनी ही शाबाशी मिली।

3. आखिरकार वही हुआ जिसका मुझे डर था  
जोर जबरदस्ती से  
बात की चूड़ी मर गई  
और वह भाषा में बेकार घूमने लगी!  
[CBSE (Outside), 2010, 2011]  
हारकर मैंने उसे कील की तरह  
उसी जगह ठोक दिया।  
ऊपर से ठीकठाक

पर अंदर से  
न तो उसमें कसाव था  
न ताकत!  
बात ने, जो एक शरारती बच्चे की तरह  
मुझसे खेल रही थी,  
मुझे पसीना पोंछते देखकर पूछा—  
“क्या तुमने भाषा को  
सहूलियत से बरतना कभी नहीं सीखा?” (पृष्ठ-18-19)

[CBSE (Delhi), 2008 (C); (Outside), 2011, Sample Paper 2008, Set-II]

**शब्दार्थ**—जोर—बल। चूड़ी मरना—पेंच कसने के लिए बनी चूड़ी का नष्ट होना, कथ्य का मुख्य भाव समाप्त होना।  
कसाव—खिंचाव, गहराई। सहूलियत—सहजता, सुविधा। बरतना—व्यवहार में लाना।

**प्रसंग**—प्रस्तुत काव्यांश हमारी पाठ्यपुस्तक 'आरोह, भाग-2' में संकलित कविता 'बात सीधी थी पर ...' से ली गई है। इसके रचयिता कुँवर नारायण हैं। इस कविता में भाषा की सहजता की बात कही गई है और बताया गया है कि चमत्कार के चक्कर में भाषा कैसे दुरूह और अप्रभावी हो जाती है।

**व्याख्या**—कवि अपनी बात कहने के लिए बनावटी भाषा का प्रयोग करने लगा। परिणाम वही हुआ जिसका कवि को डर था। जैसे पेंच के साथ जबरदस्ती करने से उसकी चूड़ियाँ समाप्त हो जाती हैं, उसी प्रकार शब्दों के जाल में उलझकर कवि की बात का प्रभाव नष्ट हो गया और वह बनावटीपन में ही खो गई। उसकी अभिव्यंजना समाप्त हो गई।

अंत में, कवि जब अपनी बात को स्पष्ट नहीं कर सका तो उसने अपनी बात को वहीं पर छोड़ दिया जैसे पेंच की चूड़ी समाप्त होने पर उसे कील की तरह ठोक दिया जाता है।

ऐसी स्थिति में कवि की अभिव्यक्ति बाहरी तौर पर कविता जैसी लगती थी, परंतु उसमें भावों की गहराई नहीं थी, शब्दों में ताकत नहीं थी। कविता प्रभावहीन हो गई। जब वह अपनी बात स्पष्ट न कर सका तो बात ने शरारती बच्चे के समान पसीना पोंछते कवि से पूछा कि क्या तुमने कभी भाषा को सरलता, सहजता और सुविधा से प्रयोग करना नहीं सीखा।

**विशेष**—(i) कवि ने कविताओं की आडंबरपूर्ण भाषा पर व्यंग्य किया है।

(ii) बात का मानवीकरण किया है।

(iii) 'कील की तरह', 'शरारती बच्चे की तरह' में उपमा अलंकार है।

(iv) 'जोर-जबरदस्ती', 'पसीना पोंछते' में अनुप्रास तथा 'बात की चूड़ी' में रूपक अलंकार है।

- (v) 'कोल की तरह ठोंकना' भाषा को जबरदस्ती जटिल बनाने का परिचायक है।  
 (vi) मुक्तक छंद है।  
 (vii) काव्यांश में खड़ी बोली का प्रयोग है।

### अर्थग्रहण संबंधी प्रश्नोत्तर-

प्रश्न (क) बात की चूड़ी मर जाने और बेकार घूमने के माध्यम से कवि क्या कहना चाहता है?

(ख) 'भाषा को सहूलियत से बरतने' का क्या अभिप्राय है?

(ग) बात ने कवि से क्या पूछा तथा क्यों?

उत्तर (क) जब हम पेंच को जबरदस्ती कसते चले जाते हैं तो वह अपनी चूड़ी खो बैठता है तथा स्वतंत्र रूप से घूमने लगता है। इसी तरह जब किसी बात में जबरदस्ती शब्द टूँसे जाते हैं तो वह अपना प्रभाव खो बैठती है तथा शब्दों के जाल में उलझकर रह जाती है।

(ख) 'भाषा को सहूलियत से बरतने' का अभिप्राय यह है कि व्यक्ति को अपनी अभिव्यक्ति सहज तरीके से करनी चाहिए। शब्द-जाल में उलझने से बात का प्रभाव समाप्त हो जाता है और केवल शब्दों की कारीगरी रह जाती है।

(ग) बात ने शरारती बच्चे के समान कवि से पूछा कि क्या उसने भाषा के सरल, सहज प्रयोग को नहीं सीखा। इसका कारण यह था कि कवि ने भाषा के साथ ज़ोर-जबरदस्ती की थी।

## काव्य-सौंदर्य बोध संबंधी प्रश्न

### (क) कविता के बहाने

निम्नलिखित काव्यांशों को पढ़कर पूछे गए प्रश्नों के उत्तर दीजिए-

1. कविता एक उड़ान है चिड़िया के बहाने  
 कविता की उड़ान भला चिड़िया क्या जाने  
 बाहर भीतर

इस घर, उस घर  
 कविता के पंख लगा उड़ने के माने  
 चिड़िया क्या जाने?

प्रश्न (क) काव्यांश के कथ्य के सौंदर्य को स्पष्ट कीजिए।

(ख) इन पंक्तियों की भाषागत विशेषताओं की चर्चा कीजिए।

(ग) 'कविता की उड़ान भला चिड़िया क्या जाने' पंक्ति के भावगत सौंदर्य पर अपने विचार प्रकट कीजिए।

उत्तर (क) कवि ने चिड़िया की उड़ान से कविता की तुलना की है जो बहुत सुंदर बन पड़ी है। उसने कविता की उड़ान को बंधनमुक्त माना है। चिड़िया कविता की उड़ान के विषय में कुछ नहीं जान सकती।

(ख) — इस अंश में साहित्यिक खड़ी बोली का प्रयोग है, जिसमें मिश्रित शब्दावली का प्रयोग है।  
 — 'चिड़िया क्या जाने' में प्रश्न अलंकार है।  
 — कविता का मानवीकरण किया गया है।

— 'इस घर, उस घर', 'कविता की' में अनुप्रास अलंकार है।

(ग) इस पंक्ति में कवि ने चिड़िया के माध्यम से कविता की यात्रा दिखाई है, किंतु चिड़िया कविता की उड़ान के आगे हीन है। कविता की उड़ान असीमित है, जबकि चिड़िया की उड़ान सीमित, कविता कल्पना है, चिड़िया यथार्थ।

2. कविता एक खिलना है फूलों के बहाने  
 कविता का खिलना भला फूल क्या जाने!  
 बाहर भीतर  
 इस घर, उस घर  
 बिना मुरझाए महकने के माने  
 फूल क्या जाने?

कविता एक खेल है बच्चों के बहाने  
 बाहर भीतर  
 यह घर, वह घर  
 सब घर एक कर देने के माने  
 बच्चा ही जाने।

प्रश्न (क) कविता रचने और फूल के खिलने में क्या समानता है?

(ख) कवि ने कैसे समझाया है कि कविता के प्रभाव की कोई सीमा नहीं होती?

(ग) 'बिना मुरझाए महकना' और 'सब घर एक कर देने' का आशय स्पष्ट कीजिए।

उत्तर (क) कविता फूल की तरह खिलती व विकसित होती है। फूल विकसित होने पर अपनी खुशबू चारों तरफ बिखेरता है, उसी प्रकार कविता अपने विचारों व रस से पाठकों के मनोभावों को खिलती है।

- (ख) कवि ने कविता को बच्चों के खेल के समान माना है। कविता का प्रभाव व्यापक है। बच्चे कहीं भी, कभी भी, किसी भी तरीके से खेलने लगते हैं। इसी तरह कवि भी शब्दों के माध्यम से किसी भी भाव दशा में कहीं भी कविता रचना है। कविता शाश्वत है।
- (ग) 'बिन मुरझाए महकने के माने' का अर्थ यह है कि कविता फूलों की तरह खिलती है, परंतु मुरझाती नहीं है। यह हर समय ताजी रहती है तथा अपनी महक से सबको प्रसन्न करती है। 'सब घर एक कर देना' से तात्पर्य यह है कि कविता में बच्चों के खेल की तरह बंधन नहीं होता। यह किसी से भेदभाव नहीं करती।

### (ख) बात सीधी थी पर ...

निम्नलिखित काव्यांश को पढ़कर पूछे गए प्रश्नों के उत्तर दीजिए—

जोर जबरदस्ती से  
बात की चूड़ी मर गई  
और वह भाषा में बेकार घूमने लगी!  
हारकर मैंने उसे कील की तरह  
उसी जगह ठोक दिया।  
ऊपर से ठीकठाक  
पर अंदर से

न तो उसमें कसाव था  
न ताकत!  
बात ने, जो एक शरारती बच्चे की तरह  
मुझसे खेल रही थी,  
मुझे पसीना पोंछते देखकर पूछा—  
"क्या तुमने भाषा को  
सहूलियत से बरतना कभी नहीं सीखा?"

प्रश्न (क) रचनाकार के सामने कथ्य और माध्यम की क्या समस्या थी?

(ख) भाव स्पष्ट कीजिए—जोर जबरदस्ती से  
बात की चूड़ी मर गई।

(ग) कोई रचना ढीले पेंच की तरह कब और कैसे प्रभावहीन हो जाती है?

उत्तर (क) रचनाकार का कथ्य सरल व प्रभावी था। वह अपनी बात को प्रभावी ढंग से कहना चाहता था, परंतु वह वक्र शैली के चक्कर में उलझ गया तथा शब्दों के जाल में उलझकर रह गया।

(ख) कवि कहता है कि जब हम बात को सरल ढंग से न कहकर आलंकारिक, जटिल या वक्र शैली में कहना चाहते हैं तो उस कथन का प्रभाव नष्ट हो जाता है।

(ग) कोई भी रचना ढीले पेंच की तरह तब प्रभावहीन हो जाती है जब गलत व जटिल शब्दों का प्रयोग वक्र शैली में प्रस्तुत की जाती है। जटिलता के चक्कर में कथन सही रूप नहीं ले पाता।

## पाठ्यपुस्तक से हल प्रश्न

### कविता के साथ

1. इस कविता के बहाने बताएँ कि 'सब घर एक कर देने के माने' क्या है?

[CBSE Sample Paper-2007, Delhi & Outside, 2009]

उत्तर इसका अर्थ है—भेदभाव, अंतर व अलगाववाद को समाप्त करके सभी को एक जैसा समझना। जिस प्रकार बच्चे खेलते समय धर्म, जाति, संप्रदाय, छोटा-बड़ा, अमीर-गरीब आदि का भेद नहीं करते, उसी प्रकार कविता को भी किसी एक वाद या सिद्धांत या वर्ग विशेष की अभिव्यक्ति नहीं करनी चाहिए। कविता शब्दों का खेल है। कविता का कार्य समाज में एकता लाना है।

2. 'उड़ने' और 'खिलने' का कविता से क्या संबंध बनता है?

उत्तर कविता का 'उड़ने' व 'खिलने' से सीधा संबंध है। चिड़िया एक स्थान से दूसरे स्थान तक उड़कर जाती है, परंतु कविता कल्पना के सहारे बहुत ऊँचे तक उड़ती है। यह काल की सीमा तक को लाँघ जाती है।

इसी तरह कविता फूल की तरह विकसित होती है। फूल अपनी सुंदरता व गंध से समाज को प्रसन्न रखता है, उसी तरह कविता भी मानवीय भावों से विकसित होकर तरह-तरह के रंग दिखाती है तथा उसकी खुशबू सनातन है। वह हर युग में मानव को आनंद देती है।

3. कविता और बच्चे को समानांतर रखने के क्या कारण हो सकते हैं?

अथवा

कविता को बच्चों के समान क्यों कहा गया है? तर्क सहित उत्तर दीजिए। [CBSE (Delhi), 2015, Set-II]

उत्तर कविता और बच्चों के क्रीड़ा-क्षेत्र का स्थान व्यापक होता है। बच्चे खेलते-कूदते समय काल, जाति, धर्म, संप्रदाय आदि का ध्यान नहीं रखते। वे हर जगह, हर समय व हर तरीके से खेल सकते हैं। उन पर कोई सीमा का बंधन नहीं होता।

कविता भी शब्दों का खेल है। शब्दों के इस खेल में जड़, चेतन, अतीत, वर्तमान और भविष्य आदि उपकरण मात्र हैं। इनमें निःस्वार्थता होती है। बच्चों के सपने असीम होते हैं, इसी तरह कवि की कल्पना की भी कोई सीमा नहीं होती।

4. कविता के संदर्भ में 'बिना मुरझाए महकने के माने' क्या होते हैं ?

उत्तर कवि का मानना है कि कविता कभी मुरझाती नहीं है। यह अमर होती है तथा युग-युगांतर तक मानव-समाज को प्रभावित करती रहती है। अपनी जीवंतता की वजह से इसकी महक बरकरार रहती है। कविता के माध्यम से जीवन-मूल्य पीढ़ी-दर-पीढ़ी चलते रहते हैं।

5. 'भाषा को सहूलियत' से बरतने से क्या अभिप्राय है ? [CBSE (Outside), 2011, 2012; Delhi Foreign, 2009 (C)]

उत्तर इसका अर्थ यह है कि कोई भी रचना करते समय कवि को आडंबरपूर्ण, भारी-भरकम, समझ में न आने वाली शब्दावली का प्रयोग नहीं करना चाहिए। अपनी बात को सहज व व्यावहारिक भाषा में कहना चाहिए ताकि आम लोग कवि की भावना को समझ सकें।

6. बात और भाषा परस्पर जुड़े होते हैं, किंतु कभी-कभी भाषा के चक्कर में 'सीधी बात भी टेढ़ी हो जाती है' कैसे ?

अथवा

किसी रचना में भाव की प्रधानता महत्वपूर्ण है या भाषा की? कविता के आधार पर उत्तर दीजिए।

[CBSE (Foreign), 2014]

उत्तर बात और भाषा परस्पर जुड़े होते हैं, परंतु कभी-कभी भाषा के चक्कर में सीधी बात भी टेढ़ी हो जाती है। इसका कारण उपयुक्त शब्दों का प्रयोग न करना होता है। मनुष्य अपनी भाषा को कठिन बना देता है तथा आडंबरपूर्ण या चमत्कारपूर्ण शब्दों से अपनी बात को कहने में स्वयं को श्रेष्ठ समझता है। इससे वह अपनी मूल बात को कहने में असफल हो जाता है। मनुष्य को समझना चाहिए कि हर शब्द का अपना विशिष्ट अर्थ होता है, भले ही वह समानार्थी या पर्यायवाची हो। शब्दों के चक्कर में उलझकर भाव अपना अर्थ खो बैठते हैं।

7. बात (कथ्य) के लिए नीचे दी गई विशेषताओं का उचित बिंबों/मुहावरों से मिलान करें।

बिंब/मुहावरा

- (क) बात की चूड़ी मर जाना  
(ख) बात की पेंच खोलना  
(ग) बात का शरारती बच्चे की तरह खेलना  
(घ) पेंच को कील की तरह ठोंक देना  
(ङ) बात का बन जाना

विशेषता

- कथ्य और भाषा का सही सामंजस्य बनना  
बात का पकड़ में न आना  
बात का प्रभावहीन हो जाना  
बात में कसावट का न होना  
बात को सहज और स्पष्ट करना

उत्तर

बिंब/मुहावरा

- (क) बात की चूड़ी मर जाना  
(ख) बात की पेंच खोलना  
(ग) बात का शरारती बच्चे की तरह खेलना  
(घ) पेंच को कील की तरह ठोंक देना  
(ङ) बात का बन जाना

विशेषता

- बात का प्रभावहीन हो जाना  
बात को सहज और स्पष्ट करना  
बात का पकड़ में न आना  
बात में कसावट का न होना  
कथ्य और भाषा का सही सामंजस्य बनना

## कविता के आसपास

• बात से जुड़े कई मुहावरे प्रचलित हैं। कुछ मुहावरों का प्रयोग करते हुए लिखें।

- उत्तर
1. बातें बनाना—बातें बनाना कोई तुमसे सीखे।
  2. बात का बतंगड़ बनाना—कालू यादव का काम बात का बतंगड़ बनाना है।
  3. बात का धनी होना—मोहन की इज्जत है क्योंकि वह अपनी बात का धनी है।
  4. बात रखना—सोहन ने मजदूर नेता की माँग मानकर उसकी बात रख ली।
  5. बात बढ़ाना—सुमन, अब सारी बातें यहीं खत्म करो क्योंकि बात बढ़ाने से तनाव बढ़ता है।



## लघूत्तरात्मक प्रश्न

### (क) कविता के बहाने

1. 'कविता के बहाने' कविता का प्रतिपाद्य बताइए।  
उत्तर कविता एक यात्रा है जो चिड़िया, फूल से लेकर बच्चे तक की है। एक ओर प्रकृति है दूसरी ओर भविष्य की ओर कदम बढ़ाता बच्चा। कवि कहता है कि चिड़िया की उड़ान की सीमा है, फूल के खिलने के साथ उसकी परिणति निश्चित है, लेकिन बच्चे के सपने असीम हैं। बच्चों के खेल में किसी प्रकार की सीमा का कोई स्थान नहीं होता। कविता भी शब्दों का खेल है और शब्दों के इस खेल में जड़, चेतन, अतीत, वर्तमान और भविष्य—सभी उपकरण मात्र हैं। इसीलिए जहाँ कहीं रचनात्मक ऊर्जा होगी, वहाँ सीमाओं के बंधन खुद-ब-खुद टूट जाएँगे। वह सीमा चाहे घर की हो, भाषा की हो या समय की ही क्यों न हो।
2. 'कविता के बहाने' कविता के कवि को क्या आशंका है और क्यों?  
उत्तर इस कविता में कवि को कविता के अस्तित्व के बारे में संदेह है। उसे आशंका है कि औद्योगीकरण के कारण मनुष्य यांत्रिक होता जा रहा है। उसके पास भावनाएँ व्यक्त करने या सुनने का समय नहीं है। प्रगति की अंधी दौड़ से मानव की कोमल भावनाएँ समाप्त होती जा रही हैं। अतः कवि को कविता का अस्तित्व खतरे में दिखाई दे रहा है।
3. फूल और चिड़िया को कविता की क्या-क्या जानकारियाँ नहीं हैं? 'कविता के बहाने' कविता के आधार पर बताइए।  
उत्तर फूल और चिड़िया को कविता की निम्नलिखित जानकारियाँ नहीं हैं—
  - (i) फूल को कविता के खिलने का पता नहीं है। फूल एक समयावधि में मुरझा जाते हैं, परंतु कविता के भाव सदा खुशबू बिखेरते रहते हैं।
  - (ii) चिड़िया को कविता की उड़ान का पता नहीं है। कविता में जन-कल्याण की उड़ान है जो चिड़िया की उड़ान से व्यापक है।
4. 'कविता के बहाने' के आधार पर कविता के असीमित अस्तित्व को स्पष्ट कीजिए। [CBSE (Delhi), 2013]  
उत्तर 'कविता के बहाने' में कविता का असीमित अस्तित्व प्रकट करने के लिए कवि ने चिड़िया की उड़ान का उदाहरण दिया है। वह कहता है कि चिड़िया की उड़ान सीमित होती है किंतु कविता की कल्पना का दायरा असीमित होता

है। चिड़िया घर के अंदर-बाहर या एक घर से दूसरे घर तक उड़ती है, परंतु कविता की उड़ान व्यापक होती है। कवि के भावों की कोई सीमा नहीं है। कविता घर-घर की कहानी कहती है। वह पंख लगाकर हर जगह उड़ सकता है। उसकी उड़ान चिड़िया की उड़ान से कहीं आगे है।

### (ख) बात सीधी थी पर ...

1. 'बात सीधी थी पर ...' कविता का प्रतिपाद्य स्पष्ट कीजिए।

[CBSE (Foreign), 2009]

अथवा

'बात सीधी थी पर ...' कविता का संदेश स्पष्ट कीजिए।

[CBSE (Delhi), 2015, Set-III]

उत्तर इस कविता में कवि ने कथ्य और माध्यम के द्वंद्व को उकेरा है तथा भाषा की सहजता की बात कही है। हर बात के लिए कुछ खास शब्द नियत होते हैं, ठीक वैसे ही जैसे हर पेंच के लिए एक निश्चित खौंचा होता है। अब तक हम जिन शब्दों को एक-दूसरे के पर्याय के रूप में जानते रहे हैं, उन सबके भी अपने विशेष अर्थ होते हैं। अच्छी बात या अच्छी कविता का बनना सही बात का सही शब्द से जुड़ना होता है और जब ऐसा होता है तो किसी दबाव या मेहनत की जरूरत नहीं होती, वह सहूलियत के साथ हो जाता है।

2. कवि के अनुसार कोई बात पेचीदा कैसे हो जाती है ?

उत्तर कवि कहता है कि जब अपनी बात को सहज रूप से न कहकर तोड़-मरोड़कर या घुमा-फिराकर कहने का प्रयास किया जाता है तो बात उलझती चली जाती है। ऐसी बातों के अर्थ श्रोता या पाठक समझ नहीं पाता। वह मनोरंजन तो पा सकता है, परंतु कवि के भावों को समझने में असमर्थ होता है। इस तरीके से बात पेचीदा हो जाती है।

3. प्रशंसा का व्यक्ति पर क्या प्रभाव पड़ता है ? 'बात सीधी थी पर ...' कविता के आधार पर बताइए।

उत्तर प्रशंसा से व्यक्ति स्वयं को सही व उच्च कोटि का मानने लगता है। वह गलत-सही का निर्णय नहीं कर पाता। उसका विवेक कुंठित हो जाता है। कविता में प्रशंसा मिलने के कारण कवि अपनी सहज बात को शब्दों के जाल में उलझा देता है। फलतः उसके भाव जनता तक नहीं पहुँच पाते।

4. कवि को पसीना आने का क्या कारण था ?

उत्तर कवि अपनी बात को प्रभावशाली भाषा में कहना चाहता था। इस चक्कर में वह अपने लक्ष्य से भटककर शब्दों के आडंबर में उलझ गया। भाषा के चक्कर से वह अपनी बात को निकालने की कोशिश करता है, परंतु वह नाकाम रहता है। बार-बार कोशिश करने के कारण उसे पसीना आ जाता है।

5. कवि ने कथ्य को महत्त्व दिया है अथवा भाषा को—'बात सीधी थी पर ...' के आधार पर तर्क-सम्मत उत्तर दीजिए।

[CBSE (Delhi), 2015]

उत्तर 'बात सीधी थी पर ...' कविता में कवि ने कथ्य को महत्त्व दिया है। इसका कारण यह है कि सीधी और सरल बात को कहने के लिए जब कवि ने चमत्कारिक भाषा में कहना चाहा तो भाषा के चक्कर में भावों की सुंदरता नष्ट हो गई। भाषा के उलट-फेर में पड़ने के कारण उसका कथ्य भी जटिल होता गया।

6. 'बात सीधी थी पर ...' कविता में भाषा के विषय में व्यंग्य करके कवि क्या सिद्ध करना चाहता है ?

[CBSE Sample Paper, 2015]

उत्तर 'बात सीधी थी पर ...' कविता में कवि ने भाषा के विषय में व्यंग्य करके यह सिद्ध करना चाहा है कि लोग किसी बात को कहने के क्रम में भाषा को सीधे, सरल और सहज शब्दों में न कहकर तोड़-मरोड़कर, उलट-पलटकर, शब्दों को घुमा-फिराकर कहते हैं, जिससे भाषा क्लिष्ट होती जाती है और बात बनने की बजाय बिगड़ती और उलझली चली जाती है। इससे हमारा कथ्य और भी जटिल होता जाता है क्योंकि बात सरल बनने की जगह पेचीदा बन जाती है।

### स्वयं करें

1. आप 'चिड़िया की उड़ान' और 'कविता की उड़ान' में क्या अंतर देखते हैं ? 'कविता के बहाने' पाठ के आधार पर स्पष्ट कीजिए।
2. फूलों के खिलने और कविता पढ़ने दोनों से ही मन प्रसन्न हो उठता है। कविता के आधार पर दोनों की साम्यता स्पष्ट कीजिए।
3. कवि जो कुछ कहना चाहता था, वह कहाँ उलझकर रह गया ? क्या उसे अपने प्रयास में सफलता मिली ?
4. कवि ने बात की तुलना किससे की है और क्यों ? —'बात सीधी थी पर ...' कविता के आधार पर उत्तर दीजिए।